

സയ്യിദ് സനാഉല്ല മഖ്ദി തങ്ങൾ

ഭാഗം:2

തയ്യാറാക്കിയത്: മുഹമ്മദ് യാസർ വി.കെ, അബുദാബി

മുസ്ലിം കേരളത്തിന്റെ ഉദ്ധാരകൻ

എ.ഡി. 1882 മുതൽ ആ നവോത്ഥാന നായകൻ കേരളത്തിലുടനീളം ചുറ്റിസഞ്ചരിച്ചു ഇസ്ലാമിക പ്രബോധന പ്രവർത്തനങ്ങൾ അവിരാമം തുടർന്നു. സഹായിക്കാൻ അധികമാരും ഉണ്ടായിരുന്നില്ല. ഒരു വ്യക്തി ഒറ്റക്കു പരിഷ്കരണ പ്രവർത്തനങ്ങളുമായി എത്രകാലം മുന്നോട്ടു പോകും? പ്രസിദ്ധീകരണങ്ങൾക്കുള്ള സാമ്പത്തിക പ്രശ്നമായിരുന്നു അദ്ദേഹത്തെ അലട്ടിയിരുന്നതെന്ന് അനേകം ലഘുലേഖകളിൽ നിന്നും പരസ്യങ്ങളിൽ നിന്നും മനസ്സിലാക്കാം. 1890ൽ അദ്ദേഹം തന്റെ 'മുഹമ്മദീയ മുദ്രണാലയ'ത്തെ സാമ്പത്തികമായി സഹായിക്കാൻ അപേക്ഷിച്ചുകൊണ്ട് പ്രസിദ്ധപ്പെടുത്തിയിരുന്ന 'ഈമാൻ സലാമത്ത്'¹ എന്ന ലഘുലേഖയിലെ പ്രസക്ത ഭാഗങ്ങൾ ഇപ്രകാരമാണ്:

“1. നീയും നിന്റെ ശക്തികളും മുതലും നബിയുടെ ആവശ്യത്തിലേക്കുള്ളതാണെന്ന് ഉറപ്പിച്ചാൽ മാത്രം ഇസ്ലാം ആകുന്ന നീ നബിയുടെ ആവശ്യത്തിലേക്ക് ഒരു മുക്കാൽ പോലും ചിലവാക്കാത്താൽ ന്യായമാകുമോ?

2. നബിയുള്ള² തന്റെ ഒഫാത്ത്³ വരെ ഉമ്മത്തീ ഉമ്മത്തീ⁴ എന്നു പറഞ്ഞും വ്യസനിച്ചും ഇരിക്കെ ഉമ്മത്തായ നീ ആ നബിയെ ഓർക്കാതെയും നബിയുള്ളതാണെ രാക്ഷസൻ എന്നും നബിയുള്ളതാണെ പ്രിയ ഭാര്യയും ഉമ്മത്തിമാർക്ക് ഉമ്മയുമായ നിന്റെ ഉമ്മ ആയിശ (റ) എന്നവരെ ദുർനടപ്പുകാരി എന്നും പറയുന്നതിനെ നീ അറിഞ്ഞു വ്യസനിക്കാതെയും ഇരിക്കുന്നതു ന്യായമാകുമോ? നാളെ നബിയുടെ ശിപാർശി തേടികൊണ്ട് അവിടത്തെ സന്നിധിയിൽ നീ ചെല്ലുമ്പോൾ നബിയുള്ള നിന്റെ മേൽ കരുണ വിചാരിക്കാൻ അവകാശമുണ്ടോ?

3. ബദർ സഹാബാക്കളുടെ പേരിൽ നിങ്ങൾ നേർച്ചകൾ കഴിക്കുന്നു!! എന്നാൽ ബദർ പടപ്പാട്ട് പാടുന്നതിൽ മനസ്സിരുത്തി ഓർക്കുന്നതായാൽ അവർ നബിയുള്ളതാണെ മഹിമപ്പെടുത്തുന്നതിൽ തങ്ങളുടെ മുതൽ മാത്രമല്ല, ജീവനേയും ചിലവഴിക്കാൻ ഒരുങ്ങിനിന്ന ഇസ്ലാം സിംഹങ്ങളാകുന്നു എന്നും, അത് നിമിത്തം മഹാമേന്മ അവർക്ക് കിട്ടിയതാണെന്നും നീ കാണും. അപ്പോൾ നീയും ഉമ്മത്തായിരിക്കെ നബിയുള്ളതാണെ കുഹ്ഫാരിൽ മഹിമപ്പെടുത്തുന്നതായ ഈ അച്ചിൽ⁵ കഴിയുന്ന സഹായങ്ങൾ ചെയ്യേണ്ടതാണെന്നും നീ വിചാരിക്കാത്തത് ന്യായമാകുമോ? ആലോചിക്ക്.

4. മുഹ്യിദ്ദീൻ ശൈഖിന്റെ പേരിൽ നേർച്ചകൾ ചെയ്തും മുഹ്യിദ്ദീൻ മാലയും മറ്റും പാടിയും വരുന്നു. അവർ (മുഹ്യിദ്ദീൻ അബ്ദുൽഖാദിർ) ദീനിനെ ഹയാത്താക്കിയത് കൊണ്ട് മുഹ്യിദ്ദീൻ എന്നുള്ള പേര് വിളി അവർക്കുണ്ടായതാണെന്നും നീ അറിയുന്നു. അതിനാൽ ആ തങ്ങൾക്ക് നബിയെ മഹിമപ്പെടുത്തി ദീനിനെ വെളിച്ചമാക്കുന്നതിനേക്കാൾ അധികമായ സന്തോഷം മറ്റൊന്നിലും ഉണ്ടാകുന്നതല്ലെന്നും നീ ഉറപ്പിക്കണം.

5. ആകയാൽ ഈ കാലാവസ്ഥക്ക് എതിരാളികളോടെതിർത്ത് ദീനിനേയും നബിയുള്ളതാണേയും മഹിമപ്പെടുത്തുന്നതായ ഈ അച്ചിനെ മുഹ്യിദ്ദീൻ പ്രസ്സ് (ദീനിനെ ഹയാത്താക്കുന്ന അച്ച്) എന്നു പറയാം.

6. ഉമ്മത്തായവനെ! നീതിയിൽ ആലോചിക്കുന്നതായാൽ നിന്റെ സമ്പാദ്യത്തിൽ നിന്നു ഒരു പങ്ക് നബിയുള്ളതാക്ക് വേണ്ടി (ദീൻ പ്രചാരണത്തിനായി) നീ കൊടുക്കേണ്ടതാണെന്നു കാണും. നസറാണിയായവൻ അന്നുന്നത്തെ കൂലിയിൽ നിന്നു ഒന്നോ രണ്ടോ കാശും നുള്ളരി⁷യും ഈശോ മിശിഹാന്റെ നാമത്തിൽ കൊടുക്കുന്നതും ഹിന്ദുക്കൾ ദേവർകാണി എന്ന നാമത്തിൽ നിത്യം ഓരോ കാഴ് കൊടുക്കുന്നതും നീ കാണുന്നു. അങ്ങനെ നിന്റെ നബിക്ക് വേണ്ടി 'നബിനാണയം' എന്ന നാമത്തിൽ ഓരോ കാഴ് കൊടുക്കാൻ നിനക്ക് മനസ്സ് വരാത്തത് എത്ര വ്യസനം?"

ചരിത്ര പുരുഷൻ പ്രസ്തുത ലഘുലേഖ വിതരണം ചെയ്തു ആറുമാസത്തിനുള്ളിൽ തന്നെ നബിനാണയം, സത്യദർശിനി എന്നീ പുസ്തകങ്ങൾ പ്രസിദ്ധീകരിച്ചു. മി: ഗുണ്ടർട്ടിന്റെ 'മുഹമ്മദ് ചരിതം' എന്ന പുസ്തകത്തിലെ അബദ്ധപ്രസ്താവനകളെ മഖ്ദിതങ്ങൾ യുക്തിപൂർവ്വം ഖണ്ഡിച്ചിട്ടുണ്ട്; നബിനാണയത്തിൽ. ആ ഗ്രന്ഥപരമ്പരയിലെ ഒന്നാം ഭാഗം മാത്രമേ പ്രകാശിതമായിട്ടുള്ളൂ. അറബി മലയാളത്തിൽ ഒരു മുസ്ലിം പണ്ഡിതൻ രചിച്ച ആദ്യത്തെ നബി ചരിത്രമാണിത്. 'കേരളസഞ്ചാരി'⁸ പത്രം ആ ഗ്രന്ഥത്തെ മുക്തകണ്ഠം പ്രശംസിച്ചു ഒരു നിരൂപണം എഴുതിയിരുന്നു. അതിൽ ഇങ്ങനെ രേഖപ്പെടുത്തിയിട്ടുണ്ട്:⁹ 'മുഹമ്മദീയ സഹോദരന്മാർ വിദ്യാഭ്യാസ കാര്യത്തിൽ വളരെ പിന്നണിയിലാണ്; ഭാഷയിൽ എഴുതുന്നവർ അവരിൽ വളരെ കുറവ്. മഖ്ദി തങ്ങൾ എന്ന പ്രസിദ്ധ പ്രസംഗകൻ മുഹമ്മദീയരുടെ വിദ്യാഭ്യാസ ഉയർച്ചക്കും സാഹിത്യപോഷണത്തിനും വേണ്ടി വളരെ പാടുപെടുന്ന ആദരണീയനാണ്. നബിനാണയം പോലെയുള്ള പല ഗ്രന്ഥങ്ങളും ഈ പണ്ഡിതൻ ചമക്കുമെന്നാശിക്കാം.' (പുസ്തകം:1, ലക്കം:13)

1. വിശ്വാസരക്ഷ

2. അല്ലാഹുവിന്റെ പ്രവാചകൻ

3. ദേഹവിയോഗം

4. എന്റെ സമുദായമേ, എന്റെ സമുദായമേ

5. പ്രസ്സ്

6. ജീവൻ

7. മതപരമായ ആവശ്യത്തിനായി മുസ്ലിംകളും കൃസ്ത്യാനികളും ദിനംപ്രതി

പിടി അരി ഒരു പാത്രത്തിൽ സംഭരിക്കാറുണ്ട്

8. കേരളത്തിലെ പഴയകാല പത്രം

9. ഈ ഉദ്ധരണി ആലപ്പുഴയിൽ നിന്നു ജ:

മുഹമ്മദ് ശാഫി സാഹിബ് പ്രസിദ്ധപ്പെടുത്തിയിരുന്ന 'സാരസൻ' പത്രത്തിൽ നിന്നാണുദ്ധരിച്ചത്

മഖ്ദിതങ്ങളുടെ പ്രബോധന പ്രവർത്തനങ്ങളുടെ ആരംഭഘട്ടത്തിൽ കേരള മുസ്ലിംകൾക്കിടയിൽ ഖാദിരി, റിഫാഇ, നഖ്ശബന്തി, ചിശ്ത്തി, ശാദുലി മുതലായ അനേകം താരീഖത്തുകൾ പ്രചരിച്ചിരുന്നു. തങ്ങളുടെ കുടുംബം പാരമ്പര്യമായി ശാദുലി താരീഖത്തുകാരായിരുന്നുവത്രെ. താരീഖത്തുകാർക്കിടയിൽ തന്നെ പള്ളി ബഹിഷ്കരണവും അഭിപ്രായ ഭിന്നതകളും പ്രകടമായി കണ്ടിരുന്നു. ഓരോ താരീഖത്തുകാരും അന്നെല്ലാം പരസ്പരം തർക്കവിതർക്കങ്ങളുമായി കാലം കഴിച്ചു.¹⁰

അക്കാലത്താണ് ധീരനായ മഖ്ദിതങ്ങൾ അനിസ്ലാമിക വിശ്വാസാചാരങ്ങൾ ഉൾക്കൊണ്ടിരുന്ന താരീഖത്തുകൾക്കെതിരിൽ വിട്ടുവീഴ്ചയില്ലാതെ രംഗത്തിറങ്ങിയത്. 1909 ജൂണിൽ അദ്ദേഹം കൊച്ചിയിൽ നിന്നും ‘ലാമൗജുദിൽ ലാപോയന്റ്’ എന്ന ലഘുലേഖ പ്രസിദ്ധപ്പെടുത്തി. അതിൽ അദ്ദേഹം അന്നത്തെ താരീഖത്ത് ശൈഖന്മാരേയും ശിഷ്യന്മാരേയും കണക്കിനു വിമർശിച്ചത് കാണുക:

“ജ്ഞാനമേശമില്ലാത്ത വികടമൂർത്തികൾ. സ്നാദി നിയമങ്ങൾതാനും അറിയാത്ത സ്ത്രീ പുരുഷന്മാരിൽ കടന്നു ‘ആത്മീയശിഷ്യർ’ ആവാതിരിക്കുന്നത് മഹാപാതകമെന്നു ഭയപ്പെടുത്തി ശിഷ്യസ്ഥാനത്തെടുക്കുന്നു. റജിസ്ട്രറിൽ അവരുടെ പേര് ചേർക്കുന്നു. ആണ്ടുതോറും സർക്കീട്ടുചെയ്തു ഗുരു അവകാശമെന്നൊരു അവകാശം പിരിക്കുന്നു. (ഈ പിരിവിന്നു മധ്യേ നിങ്ങൾ ഓതിയോ പഠിച്ചോ? പുത്രന്മാരെ പഠിപ്പിച്ചോ എന്നീ ചോദ്യവും അന്വേഷണവും വേദവിരോധമെന്ന സ്ഥാനത്ത് വെച്ചിരിക്കുന്നു.)

പാലിയത്തേക്ക് തെങ്ങ് എൺപതിനായിരമുണ്ട്. പാറായിക്ക് അമ്പതിനായിരമുണ്ട്. പറക്കോടനു മുപ്പതിനായിരമുണ്ട് എന്നു പറഞ്ഞും പാട്ടം പിരിച്ചും വരുന്നതുപോലെ ‘ഞമ്മക്ക് ഇരുപതിനായിരം മുരീദ്’¹¹ ഉണ്ട്, ഉപ്പാപ്പാക്ക് അമ്പതിനായിരമുണ്ട്. അവർക്ക് മുപ്പതിനായിരമുണ്ട് എന്നു പറഞ്ഞും നികളിച്ചും¹² പട്ടിക കാണിച്ചു വരുന്നതു കൂടാതെ (“ആത്മീയ ഗുരുവായ ശൈഖ് ഇല്ലാത്തവന്റെ ശൈഖ് ശൈത്താനായി ആത്മാവിനെ നശിപ്പിക്കും”) എന്നൊരു അറബി വാക്യം ചൊല്ലി അതു പ്രമാണമെന്നു ധരിപ്പിച്ചു സ്ത്രീപുരുഷന്മാരെ വശീകരിക്കുന്നു. ഇങ്ങിനെ ഒരു പ്രമാണം ഇസ്ലാം മതത്തിൽ ഉണ്ടാവാൻ അവകാശം ഉണ്ടോ എന്നും ശങ്കിക്കത്തക്ക ബുദ്ധിഗുണവും ജ്ഞാനശക്തിയും ഇല്ലാത്ത ശുദ്ധഹൃദയന്മാർ ഭയപ്പെട്ടു അവരുടെ വലയിൽപ്പെട്ടുപോകുന്നു.” (പേജ് 2,3)

10. മുജാഹിദ് പ്രസ്ഥാനം ഇവിടെ രൂപീകരിച്ച ശേഷമാണ് കേരളത്തിൽ മുസ്ലിംകൾക്കിടയിൽ തർക്കവിതർക്കങ്ങൾ ആരംഭിച്ചതെന്ന സൂന്നികളുടെ സാധാരണ ആരോപണങ്ങൾ അടിസ്ഥാന രഹിതമാണെന്ന് മനസ്സിലാക്കാം

11. ശിഷ്യൻ

12. വഞ്ചിക്കുക